

# L-Istatwa ta' San Ġużepp

li tinsab fuq iz-zuntier tal-Knisja Arcipretali tal-Mosta



Kitba ta' Mark Micallef B. Com

## Nota Editorjali

Mark Micallef, ta' patrijott Mosti li hu, spiss jiktbilna fuq ir-rabta kbira li hemm fir-raġal antik tal-Mosta mal-Patrijarka San Ġużepp - rabta li nbdieta meta żewġ qassisin aħwa għoġbithom l-Istatwa ta' San Ġużepp li nsibu fil-Knisja Parrokkjali tagħna, u hasbu biex ikatru d-devozzjoni Ġużeppina f'pajjiżhom. U proprju s-sena l-oħra, statwa ta' San Ġużepp, li tinsab fil-post tant prominenti taz-Zuntier tar-Rotunda, minn konkos, giet fonduta fil-bronż biex iżżid fil-preġju tagħha bħala opra tal-arti. Ahna filwaqt li nifirħu mal-poplu Mosti għal dan l-akkwist, li żgur kompli sebbah it-Tempju Maestuż tal-Assunta, insostnu li huwa l-pjaċir tagħna li naraw inizzjattivi simili, li jsiru xhieda li d-devozzjoni lejn il-Qaddis Ġużeppi għadha qawwija sal-lum il-ġurnata u mhux ser tmin.



Wara li tlesta il-bini tal-Knisja monumentali tal-Mosta, proprju madwar mija u hamsin sena ilu, kien inbena ukoll quddiemha l-ewwel zuntier li kellha. Dan kien mifruq quddiem il-portiku mponenti tagħha, kien jidhol u johrog 'il barra madwarha, miftuħ u mtarraġ minn kullimkien. Kien imżejjen ukoll b'żewġ statwi tal-ġebel ta' artist mhux magħruf, wahda ta' Santa Marija u l-oħra ta' San Ġużepp. Dawn l-istatwi kienu mghollija fuq pedestal kemmxejn għoli u mponenti.

Għall-habta tal-1928 inbena t-tieni zuntier tar-Rotunda, imma din id-darba sar skont il-pjanta tal-Arkitett Grognet b'xi tibdil żgħir f'dawk li huma qisien. Dan huwa dak iz-zuntier li naraw illum.

B'xorti hazina, l-istatwi originali tal-ġebel ta' Santa Marija u San Ġużepp ġew meqruddin għal kollox. Imma fl-1931, b'xorti tajba saru minn flokhom, tnejn godda tas-siment abjad xogħol mill-iżjed artistiku tal-magħruf skultur Ċensu Apap. Dawn kien hallas għalihom is-Sur Ġużeppi Dingli, missier l-aħwa qassisin Dun Ang u Dun Karm.



L-istatwa ta' San Ġużepp hija xogħol mill-isbah fejn l-artist



qiegħed juri lil San Ġużep̄p wieqaf, iżomm b'idejħ it-tnejn lit-tfajjel Ġesù Bambin. Fis-semplicità ta' din l-istatwa Vincenzo Apap irnexxielu johroġ l-umiltà ta' dan il-Qaddis.

Ġara imma li matul dawn l-ahħar tmenin sena li għaddew, għal hafna raġunijiet, kemm iz-zuntier u kemm l-istatwi ta' Apap, saritilhom hsara kbira. L-uniku rimedju kien li jergħu jsiru mill-ġdid u l-antiki jiġu ppresevati f'xi post ġewwa biex ma ssirilhomx iktar hsara mill-elementi.

Kien għalhekk li ġie deċiż li jsiru fil-bronż biex jibqgħu tifkira dejjiema fl-okkażjoni ta' għeluq l-400 sena mit-twaqqif tal-Parroċċa tagħna. Dawn inhadmu fil-Funderija Artistika li tinsab Hal Luqa. Ix-xogħol sar mill-brunzar ta' hila s-Sur Joe Chetcuti li rnexxielu jurina fil-bronż il-kobor tal-iskultur Ċensu Apap, li kieku kien għadu ħaj fostna, min' jaf kemm kien jifrah jarahom tal-bronż, kif dejjem xtaqhom hu.



L-istatwa ta' San Ġużep̄p ġiet imħallsa minn Mons. Bartolomeo Bezzina magħruf fostna il-Mostin bhala l-Arċipriet tal-Inkurunazzjoni.

Ġew imbierka mill-Arċipriet, Dun Mario Tong nħar il-15 ta' Mejju 2010 u tqiegħdu f'posthom biex iżejnu iz-zuntier tar-Rotunda nħar l-10 ta' Awwissu 2010. Jalla d-devozzjoni tagħna lejn Santa Marija u l-Għarus tagħha San Ġużep̄p tkompli tissahħaħ.